

اداریہ

قرآن کریم اللہ کی طرف سے عالم بشریت کی ہدایت کے لیے نازل ہونے والی کامل اور افضل ترین کتاب ہے۔ تَنْزِیْلُ الْكِتَابِ مِنَ اللّٰهِ الْعَزِیْزِ الْحَكِیْمِ (۳۹ زمر: ۱) اس کی گواہی قرآن ہی نے یوں بھی دی ہے: اللّٰهُ نَزَّلَ اَحْسَنَ الْحَدِیْثِ. (۳۹ زمر: ۲۳) اگرچہ اس عظیم کتاب کی ہدایت تمام انسانوں کے لیے ہے لیکن وہی لوگ اس ہدایت سے استفادہ کرتے ہیں جو دل کے پاکیزہ اور باطنی طور پر نیک ہوتے ہیں۔ لہذا قرآن نے بھی هُدًى لِّلْمُتَّقِیْنَ (۲ بقرہ: ۲) کہا ہے۔ ہدایت اور رہنمائی سے اثر پذیر ی میں وقت اور زمانے کا بہت عمل دخل ہوتا ہے۔ بنا بر این اس کتاب ہدایت کے نزولِ دفعی کے لیے اللہ نے جس وقت کا انتخاب کیا وہ رمضان المبارک کا مقدس اور محترم مہینہ ہے۔ شَهْرُ رَمَضَانَ الَّذِیْ اُنزِلَ فِيْهِ الْقُرْاٰنُ هُدًى لِّلنَّاسِ وَ بَيِّنٰتٍ مِّنَ الْهُدٰی وَ الْفُرْقٰنِ. (۲ بقرہ: ۱۸۵)

نزول قرآن کے حوالے سے یہ نکتہ نہایت غور طلب اور متاثر کن ہے کہ اس کتاب کو نازل کرنے والی ہستی اللہ کی مقدس ذات ہے۔ کلام، کلام اللہ ہے۔ ظرف قلب رسول (ص) ہے اور زمانہ نزول رمضان المبارک ہے۔ دوسرے الفاظ میں عظیم ترین ہستی نے کامل ترین کلام کو مقدس ترین وقت پر پاکیزہ ترین قلب مبارک پر نازل فرمایا کیونکہ بَيِّنٰتٍ مِّنَ الْهُدٰی وَ الْفُرْقٰنِ کائنات کی بافضلیت ترین مخلوق یعنی انسان نہ صرف ہدایت پائے بلکہ اسے حق اور باطل، پاک اور نجس، عدل اور ظلم اچھے اور برے میں تمیز کے لیے واضح دلائل، علامات اور نشانیاں مل جائیں۔ رمضان المبارک کو ربیع القرآن کہا گیا ہے کیونکہ اس مقدس مہینے میں اس کتاب عظیم کی تلاوت باقی تمام زمانوں اور اوقات سے زیادہ ہوتی ہے۔ جس میں ہر مرض کی شفاء ہے: وَ نُنزِلُ مِنَ الْقُرْاٰنِ مَا هُوَ شِفاً وَ رَحْمَةً لِّلْمُؤْمِنِیْنَ۔ (۱۷۱ ابراہیم: ۸۲) چونکہ رمضان المبارک اللہ کا مہینہ (شہر اللہ) ہے اور اللہ کی ضیافت کا مہینہ ہے لہذا اللہ نے اپنے مہمانوں کی ضیافت کے لیے اس عظیم کتاب کو نازل فرمایا تاکہ انسان اپنی تمام ضرورتیں اس صحیفہ آسمانی سے پوری کر سکے۔ اس مقدس مہینے سے استفادہ کے بارے میں رسول اللہ صلی اللہ علیہ

وآرہم ارشاد فرماتے ہیں:

أَيُّهَا النَّاسُ: إِنَّهُ قَدْ أَقْبَلَ إِلَيْكُمْ شَهْرُ اللَّهِ بِالْبَرَكَةِ وَالرَّحْمَةِ وَالْمَغْفِرَةِ
شَهْرُهُ وَعِنْدَ اللَّهِ أَفْضَلُ السُّهُورِ وَأَيَّامُهُ أَفْضَلُ الْأَيَّامِ، وَلَيَالِيهِ أَفْضَلُ
الليالي، وَسَاعَاتُهُ أَفْضَلُ السَّاعَاتِ

اے لوگو! بے شک اللہ کا مہینہ اپنے دامن میں برکتیں، رحمتیں اور مغفرتیں لیے تمہارا
رخ کر چکا ہے۔ یہ مہینہ اللہ کے ہاں تمام مہینوں سے افضل ہے اور اس کے دن تمام
دنوں پر برتری رکھتے ہیں اور اس کی راتیں تمام راتوں پر فضیلت رکھتی ہیں اور اس
کے لمحات تمام لمحوں پر فوقیت اور برتری رکھتے ہیں۔

آگے چل کر آپ (ص) فرماتے ہیں:

هُوَ شَهْرٌ دُعِيْتُمْ فِيهِ إِلَى ضِيَاةِ اللَّهِ، وَجُعِلْتُمْ فِيهِ مِنْ أَهْلِ كَرَامَةِ اللَّهِ
أَنْفَاسُكُمْ فِيهِ تَنْسِيحٌ، وَنَوْمُكُمْ فِيهِ عِبَادَةٌ، وَعَمَلُكُمْ فِيهِ مَقْبُولٌ، وَ
دَعَاؤُكُمْ فِيهِ مُسْتَجَابٌ۔

یہ وہ مہینہ ہے جس میں تمہیں اللہ کی ضیافت کی دعوت دی گئی ہے اور تمہیں اللہ کی
کرامت کے لائق گردانا گیا ہے۔ اس مہینے میں تمہاری سانسیں تسبیح الہی شمار ہوتی
ہیں۔ اس ماہ میں تمہاری نیندیں عبادت قرار پاتی ہیں اس میں تمہارے اعمال قبول
کیے جاتے ہیں اور تمہاری دعائیں استجاب کا شرف پاتی ہیں۔

اس مرحلے پر آپ (ص) ہماری ذمہ داریوں کا تعین یوں فرماتے ہیں:

فَأَسْأَلُوا اللَّهَ رَبَّكُمْ بِنَيْتِ صَادِقَةٍ، وَقُلُوبِ ظَاهِرَةٍ أَنْ يُؤَفِّقَكُمْ لِصِيَامِهِ
وَتِلَاوَةِ كِتَابِهِ فَإِنَّ الشَّقِيَّ مَنْ حَرَّمَ غُفْرَانَ اللَّهِ فِي هَذَا الشَّهْرِ الْعَظِيمِ.
وَأَذْكُرُوا بِجُوعِكُمْ فِيهِ جُوعَ يَوْمِ الْقِيَمَةِ وَعَظْمَةَ وَتَصَلَّقُوا عَلَيَّ
فِقِرَائِكُمْ وَمَسَاكِينِكُمْ وَوَقَرُوا كِبَارَكُمْ وَأَرْحَمُوا صِغَارَكُمْ، وَصَلُّوا
أَرْحَامَكُمْ، وَاحْفَظُوا أَلْسِنَتَكُمْ، وَعَضُّوا عَمَّا لَا يَحِلُّ النَّظَرُ إِلَيْهِ
أَبْصَارَكُمْ وَعَمَّا لَا يَحِلُّ الْإِسْتِمَاعُ إِلَيْهِ أَسْمَاعَكُمْ، وَتَحَنَّنُوا عَلَيَّ أَيَّامِ
النَّاسِ يُتَحَنَّنْ عَلَيَّ أَيَّامِكُمْ، وَتُوبُوا إِلَيَّ اللَّهُ مِنْ ذُنُوبِكُمْ وَأَرْفَعُوا إِلَيْهِ
أَيْدِيَكُمْ بِالدُّعَاءِ فِي أَوْقَاتِ صَلَوَاتِكُمْ، فَإِنَّهَا أَفْضَلُ السَّاعَاتِ يَنْظُرُ اللَّهُ
عَزَّ وَجَلَّ فِيهَا بِالرَّحْمَةِ إِلَى عِبَادِهِ يُجِيبُهُمْ إِذَا نَاجَوْهُ وَيَلْبِسُهُمْ إِذَا نَادَوْهُ
وَلَسْتَيْبٌ لَهُمْ إِذَا دَعَوْهُ۔

پس اپنے رب اور اللہ کو خلوص نیت اور دل کی پاکیزگی کے ساتھ پکارو کہ وہ تمہیں صحیح روزہ رکھنے اور قرآن مجید کی تلاوت کرنیکی توفیق عنایت فرمائے۔ بد قسمت انسان وہ ہے جو اس عظیم مہینے میں اللہ کی مغفرت سے محروم رہے۔ اس مہینے میں اپنی بھوک اور پیاس کے ذریعے روز قیامت کی بھوک اور پیاس کو یاد کرو۔ اس مہینے میں اپنے معاشرے کے ضرورت مندوں اور مسکینوں کو صدقات سے نوازا کرو۔ اپنے بڑوں کا احترام اور توقیر کرو اور اپنے چھوٹوں پر رحم کیا کرو اپنے عزیزوں اور رشتہ داروں سے میل جول بڑھایا کرو (صلہ رحمی کیا کرو) اپنی زبانوں کی حفاظت کیا کرو (کہ کوئی غلط بات نہ کہے) اپنی نگاہیں ایسی تمام چیزوں سے بند رکھو جنہیں دیکھنے سے منع کیا گیا ہے اور اپنے کان کے دروازے ان تمام چیزوں پر بند کر دو جنہیں سننے سے منع کیا گیا ہے۔ لوگوں کے یتیم بچوں سے محبت اور مہربانی کرو تا کہ تمہارے یتیموں سے بھی محبت اور مہربانی کی جائے، اللہ کی بارگاہ میں اپنے گناہوں کی معافی اور مغفرت مانگو اور نماز کے اوقات میں اپنے ہاتھ دعا کے لیے اس کی عظیم بارگاہ میں اوپر اٹھا لو کیونکہ یہ سب سے زیادہ با فضیلت اوقات ہیں جس میں اللہ اپنے بندوں کو محبت اور رحمت بھری نگاہوں سے دیکھتا ہے اور جب بندے اس سے سرگوشی کرتے ہیں تو وہ انہیں جواب دیتا ہے اور جب بندے اسے بلائیں تو وہ لیک کہتا ہے اور جب اس سے مانگتے ہیں تو قبول فرماتا ہے۔

آپ نے حضرت رسول اللہ صلی اللہ علیہ وآلہ وسلم کے ارشادات ملاحظہ فرمائے۔

قارئین کرام! دین، علم قرآن اور قرآنی علوم و معارف صرف پڑھنے، عالم اور دانشور بننے اور دوسروں کو پڑھانے کے لیے نہیں بلکہ پڑھے ہوئے سبق کو اپنے کردار اور عمل میں ڈھالنے کے لیے ہیں۔ فہم قرآن جو کہ ”المیزان“ کا مقصد ہے، وہ فضیلت ہے جو ایک پاکیزہ اور طاہر قلب کو ہی حاصل ہو سکتی ہے۔ اس مبارک اور مقدس مہینے میں قرآن کریم کی تلاوت کا مقصد وَذَكَرَ فَإِنَّ الذِّكْرَ يُنْفَعُ الْمُؤْمِنِينَ (ذاریات: ۵۵) ہے اس لیے کہ یہ صحیفہ قَدْ جَاءَكُمْ مَوْعِظَةٌ مِنْ رَبِّكُمْ ہے اسی لیے رسول کریم (ص) فرماتے ہیں: فَعَلَيْكُمْ بِالْقُرْآنِ فَإِنَّهُ شَافِعٌ مُشَفَّعٌ قرآن کو مضبوطی سے پکڑو کیونکہ یہ ایسا شفیع ہے جس کی شفاعت اللہ کے ہاں قبول شدہ ہے۔ اللہ تعالیٰ قرآن کریم اور رمضان المبارک کی تمام برکتیں ہم سب کو سیشے کی توفیق عطا فرمائے۔